

20131102692

АГЕНЦИЈА ЗА СУПЕРВИЗИЈА НА КАПИТАЛНО ФИНАНСИРАНО ПЕНЗИСКО ОСИГУРУВАЊЕ

Врз основа на член 101 став (4) од Законот за задолжително капитално финансирано пензиско осигурување („Службен весник на Република Македонија” број 29/2002, 85/2003, 40/2004, 113 /2005, 29/2007, 88/2008, 48/2009, 50/2010, 171/2010, 36/2011, 98/2012 и 13/2013) и член 120 став (4) од Законот за доброволно капитално финансирано пензиско („Службен весник на Република Македонија” број 7/2008, 124/2010, 17/2011 и 13/2013) Советот на експерти на Агенцијата за супервизија на капитално финансирано пензиско осигурување на седницата, одржана на 29.7.2013 година, донесе

ПРАВИЛНИК ЗА ПОСТАПКА ЗА ИЗБОР НА ДОМАШНИ ПРАВНИ ЛИЦА ЗА ВРШЕЊЕ НА УСЛУГИ СО ХАРТИИ ОД ВРЕДНОСТ

Член 1

Со овој правилник се пропишува потребниот обем на тргување, кадровската, техничката и организациската оспособеност на домашните правни лица кои можат да бидат избрани за вршење на услуги со хартии од вредност за задолжителните и доброволните пензиски фондови.

Член 2

(1) Постапката за избор на домашни правни лица кои вршат услуги со хартии од вредност друштвото за управување со задолжителни пензиски фондови, друштвото за управување со доброволни пензиски фондови и друштвото за управување со задолжителни и доброволни пензиски фондови (во натамошниот текст: пензиско друштво) ја спроведува по потреба. Изборот на домашни правни лица кои вршат услуги со хартии од вредност се врши за период од 365 дена.

(2) Друштвата за управување со задолжителни и доброволни пензиски фондови можат да спроведат единствена постапка за избор на домашни правни лица кои вршат услуги со хартии од вредност за задолжителниот и за доброволниот пензиски фонд или да спроведат посебна постапка за избор на домашни правни лица кои вршат услуги со хартии од вредност за задолжителниот и посебна постапка за избор на домашни правни лица кои вршат услуги со хартии од вредност за доброволниот пензиски фонд.

Член 3

Домашното правно лице кое врши услуги со хартии од вредност за да учествува во постапката за избор на домашни правни лица кои вршат услуги со хартии од вредност треба да:

а) е во првите 10 домашни правни лица кои вршат услуги со хартии од вредност според обемот на тргување односно остварен промет на класично тргување со хартии од вредност за последните шест месеци пред започнување на постапката за избор, согласно официјалната статистика на Македонската берза за хартии од вредност;

б) има сопствени средства во износ кој не смее да биде понизок од 75.000 евра денарска противвредност пресметана по средниот курс на Народната Банка на Република Македонија на денот на поднесување на понудата;

в) има вработено најмалку двајца овластени брокери со најмалку 2 години работно искуство како овластен брокер;

г) има соодветен информациски, компјутерски и комуникациски систем организиран на начин со кој ќе се обезбеди точност, веродостојност и сигурност при обработката, преносот и чувањето на податоците;

д) има организациски делови со кои се обезбедува ефикасно вршење на работите на правното лице и

ѓ) не му е изречена забрана за вршење на сите или дел од услугите со хартии од вредност од страна на Комисијата за хартии од вредност на Република Македонија во период од 1 година пред отпочнување на постапката за избор.

Член 4

(1) Заради обезбедување на конкуренција во делот на трансакциските провизии што ги наплатуваат домашните правни лица кои вршат услуги со хартии од вредност, пензиското друштво доставува покана за доставување на понуди до сите домашни правни лица кои вршат услуги со хартии од вредност кои го исполнуваат критериумот од член 3 став (1) точка а) од овој правилник.

(2) Во поканата за доставување на понуди, пензиското друштво ги наведува и критериумите за избор на две домашни правни лица кои вршат услуги со хартии од вредност за задолжителен и/или доброволен пензиски фонд согласно член 6 став (2) на овој правилник.

Член 5

Понудата, од член 4 на овој правилник, на домашното правно лице кое врши услуги со хартии од вредност особено треба да содржи:

а) документ за регистрирана дејност од Централниот регистар на Република Македонија;

б) потврда за остварен промет при класично тргување за последните шест месеци од домашното правно лице кое врши услуги со хартии од вредност, која се обезбедува од Македонската берза за хартии од вредност;

в) ревидирани финансиски извештаи од минатата година;

г) неревидирани финансиски извештаи заклучно со претходниот квартал пред достава на понудите;

д) потврда за бројот на вработени овластени брокери со најмалку 2 години работно искуство како овластен брокер;

ѓ) потврда дека не му е изречена забрана за вршење на сите или дел од услугите со хартии од вредност од страна на Комисијата за хартии од вредност на Република Македонија во период од 1 година пред отпочнување на постапката за избор;

е) изјава од одговорно лице на домашното правно лице кое врши услуги со хартии од вредност дека ги исполнува условите согласно Правилникот за кадровска, техничка и организациона оспособеност за основање и работење на овластено правно лице за вршење услуги со хартии од вредност, донесен од страна на Комисија за хартии од вредност со прилог документација;

ж) понуда за висината на трансакциските провизии кои ќе се наплатува за секој вид на финансиски инструмент посебно изразена како процент со две децимални места и

з) други документи, определени од пензиското друштво во поканата за доставување на понуди, кои ќе му овозможат на друштвото да го оцени исполнувањето на критериумите од член 6 став (2) на овој правилник.

Член 6

(1) Пензиското друштво ги известува домашните правни лица кои вршат услуги со хартии од вредност, кои доставиле понуди, за датумот на отворање на понудите и за можноста за присуство на нивни претставници на отворањето.

(2) Пензиското друштво избира две домашни правни лица кои вршат услуги со хартии од вредност кои ги исполниле критериумите од член 3 на овој правилник за секој вид на финансиски инструмент на задолжителен и/или доброволен пензиски фонд, врз основа на најнискиот износ на трансакциска провизија и потпишува договори со нив.

(3) Доколку нема можност за избор на две домашни правни лица кои вршат услуги со хартии од вредност со најповолни понуди поради иста големина на трансакциските провизии, пензиското друштво ги избира домашните правни лица кои вршат услуги со хартии од вредност врз основа на прецизни критериуми пропишани од страна на пензиското друштво кои вклучуваат комбинација од најмалку следните критериуми: обем на класично тргување со хартии од вредност за последните шест месеци, број на брокери и квалитет на услуга.

Член 7

(1) Пензиското друштво ги доставува до Агенцијата за супервизија на капитално финансирано пензиско осигурување извештајот за текот на постапката за избор и договорите склучени со избраните домашни правни лица кои вршат услуги со хартии од вредност, во рок од 15 дена од изборот.

(2) Договорите склучени со избраните домашни правни лица кои вршат услуги со хартии од вредност влегуваат во сила по давање на согласност од страна на Агенцијата за супервизија на капитално финансирано пензиско осигурување.

(3) Агенцијата за супервизија на капитално финансирано пензиско осигурување може да одбие да даде согласност на договорите склучени со избраните домашни правни лица кои вршат услуги со хартии од вредност доколку:

- а) постапката за избор не е спроведена во согласност со овој правилник и
- б) со трансакционите провизии или други одредби од договорите склучени со избраните домашни правни лица кои вршат услуги со хартии од вредност се загрозуваат интересите на членовите и пензионираниите членови на пензиските фондови.

Член 8

(1) Пензиското друштво треба континуирано да ја следи работата на избраните домашни правни лица кои вршат услуги со хартии од вредност и да раскине договор со правно лице доколку:

а) Комисијата за хартии од вредност на Република Македонијана некое од претходно избраните домашни правни лица кои вршат услуги со хартии од вредност му издаде решение за привремена забрана на сите или дел од услугите со хартиите од вредност или решение за одземање на дозволата за вршење на услугите во врска со хартии од вредност;

б) Македонска берза за хартии од вредност на некое од претходно избраните домашни правни лица кои вршат услуги со хартии од вредност му изрече мерка за привремено исклучување од членство во берзата и трајно исклучување од членство на берзата;

в) Агенцијата за супервизија на капитално финансирано пензиско осигурување утврди дека со работењето на некое од претходно избраните домашни правни лица кои вршат услуги со хартии од вредност се загрозуваат интересите на членовите и пензионираниите членови на пензиските фондови и

г) Доколку најмалку две следнорангирани домашни правни лица кои вршат услуги со хартии од вредност понудиле иста големина на трансакциските провизии, пензиското

друштво избира домашно правно лице врз основа на критериумите од член 6 став (3) на овој правилник.

Член 9

Со влегување во сила на овој правилник престанува да важи Правилник за потребниот обем на тргување и неопходната кадровска, техничка и организациона оспособеност на домашните правни лица кои можат да бидат избрани за вршење на услуги со хартии од вредност („Службен весник на Република Македонија” бр. 138/2008, 157/2009 и 26/2011).

Член 10

Овој правилник влегува во сила наредниот ден од денот на објавување во „Службен весник на Република Македонија”.

Бр. 01-1110/6
1 август 2013 година
Скопје

Претседател
на Совет на експерти,
д-р **Булент Дервиши**, с.р.